

Врз основа на членовите 5, 20, 25,40,74 и 76 од Законот за здруженија и фондации Сл.весник на РМ бр.52 од 16.04.2010 година и членот 14 и 15 од Законот за спорт Сл.весник на РМ бр. 29/02, 66/04, и 81/08 Собранието на Скијачката федерација на Македонија на седницата одржана на 06.04.2011 година во Скопје го донесе следниот:

# СТАТУТ

на  
СКИЈАЧКАТА ФЕДЕРАЦИЈА НА МАКЕДОНИЈА

## ОСНОВНИ ОДРЕДБИ

### Член 1

Скијачката федерација на Македонија претставува асоцијација на спортски здруженија-клубови во скијачкиот спорт на територија на Република Македонија во (понатамошниот текст РМ), членуваат на доброволна основа заради остварување јавни цели во развивање и унапредување на скијачкиот спорт.

Во сите членови на Статутот зборовите “Здруженија на граѓани” се брише и се заменува со зборовите “Здруженија и Фондации”.

### Член 2

Скијачката федерација на Македонија е непрофитна спортска организација која нема за цел остварување на било какви политички или верски активности и како таква нема да биде зачленета во ни една политичка или верска организација.

### Член 3

Името на федерацијата е **СКИЈАЧКА ФЕДЕРАЦИЈА НА МАКЕДОНИЈА**.

Скратеното име на федерацијата и кратенка во понатамошниот текст е СФМ.

Седиштето на СФМ е во Скопје.

СФМ има својство на правно лице.

СФМ дејствува на територијата на РМ.

### Член 4

СФМ има свој печат.

Печатот на СФМ е во тркалезна форма и на него во круг е напишан текстот: СКИЈАЧКА ФЕДЕРАЦИЈА НА МАКЕДОНИЈА - СКОПЈЕ.

Во средината на печатот се наоѓа знакот на СФМ, кој се состои од снегулка во чија средина е втиснат лик на скијач.

### Член 5

СФМ може да се зачлени во Македонскиот олимписки комитет (во понатамошниот текст МОК) за што одлука донесува Собранието на СФМ.

СФМ е член на Меѓународната скијачка федерација ФИС.

СФМ е член на Интернационалната Биатлон Федерација ИБУ

СФМ може да соработува и членува во други спортски организации и здруженија во земјата и на меѓународно ниво, за што одлука донесува Собранието на СФМ.

### Член 6

Работата на СФМ е јавна.

За својата работа СФМ ги информира својте членови и јавноста.

За јавноста во работењето се одговорни нејзиниот Претседател и Извршниот одбор на СФМ.

## ЦЕЛИ И ЗАДАЧИ

### Член 7

Основни цели на СФМ се:

- во областа на скијачкиот спорт, што поефикасно и поуспешно да ги остварува националните и заедничките интереси на своите членови;
- да создава услови за што поорганизирано и поускладено изведување на скијачките активности;
- да ја подобрува својата материјална состојба и да овозможува побрз и поскладен развој на масовниот и врвниот скијачки спорт и
- да го застапува и претставува националниот скијачки спорт на меѓународен план.

## Член 8

Задачите на СФМ се:

- да ги усогласува и координира програмските активности на спортските здруженија-клубовите, членки на СФМ.
- со изведување на заеднички стручни активности и со поддршка на масовното скијање, да придонесува за ширењето на спортот во РМ;
- да ја претставува македонската скијачка организација, воопшто, како и во неизините одделни дисциплини, во РМ и странство;
- да развива творечка соработка со други невладини и владини спортски организации, органи и институции, врз основа на взаемни интереси и еднакво правно партнерство, во РМ и странство;
- да го организира и контролира, преку своите органи, системот на натпревари во РМ;
- да иницира, поддржува иницијативи, координира и контролира организација на меѓународни натпревари во РМ;
- да организира систем на работење на државните репрезентации и селекции, со кои се вклучува во меѓународните програми на натпревари на Меѓународната скијачка организација (ФИС), Интернационалната Биатлон Унија (ИБУ) и Олимписките игри и др.;
- донесува олимписка програма и во координација со МОК и други органи и организации, се грижи за реализација на истата;
- да иницира, развива и контролира школување на скијачки стручни кадри за потребите на скијачките дисциплини;
- да се грижи за усовршување на стручните кадри;
- да се грижи за школување и функционално оспособување на скијачки кадри кои се потребни на СФМ за соработка и делегирање во оние спортски организации во земјата и странство, со кои СФМ соработува и во кои членува:
- во соработка со своите членови и други организации, да се залага и покренува иницијативи за основање, ускладување и пополнување на мрежа на скијачки објекти, технички инсталации и скијачки центри од национално значење;
- да обезбедува технички средства и спортски полигони, како техничка основа за своите активности;
- се грижи за спроведување пропагандни и промотивни активности, со цел да го презентира своето работење, своите програми и постигнатите резултати;
- со своите програми, да конкурира за доделување на буџетските средства наменети за спорт и стопанисува на разни можни дозволени начини, за да се обезбедат средства за финансирање и остварување на зацртаните цели и активности;
- да доделува награди, подароци, признанија и благодарници;
- да извршува и други работи и задачи утврдени со Законот за спорт, Статутот и другите акти.

## ЧЛЕНСТВО ВО СФМ

### Член 9

Во СФМ членуваат здруженија - клубови што го негуваат скијачкиот спорт: алпско скијање, скијачко трчање, бијатлон, сноуборд, скијање во слободен стил, телемарк скијање, скијачки скокови, нордиска комбинација и други скијачки дисциплини, регистрирани во ФИС и ИБУ.

### Член 10

Членувањето во СФМ е врз доброволна основа.

Приемот на членови се врши врз основа на барање на здружението - клубот.

При уписот членките се должни да достават Статут, Решение од Централен Регистар, Решение од државна управа за работа од областа на спортот.

Приемот на нови членови го врши Извршниот одбор на СФМ. Вака применото здружение - клуб има статус на придружен член на СФМ и се здобива со право на учество во системот на натпревари на СФМ, ФИС и ИБУ.

Привремениот член на СФМ се здобива со статусот Постојан член на СФМ со одлука на Собранието на СФМ, на предлог на Извршниот одбор на СФМ, а со претходно вклучување во системот на натпревари на СФМ, ФИС и ИБУ.

### Член 11

Членките во СФМ мора да се правни лица, со статут и други акти изготвени во согласност со овој Статут, **Законот за здруженија и фондации**, Законот за спорт и другите позитивни законски прописи.

## **Член 12**

Членовите во СФМ можат да бидат постојани и придружни.  
Постојани членови на СФМ се здруженија - клубовите кои ги исполнуваат условите од член 10 на овој Статут.

## **ПРАВА, ОБВРСКИ И ОДГОВОРНОСТИ НА ЧЛЕНКИТЕ**

### **Член 13**

Членките ги уживаат сите права, ги извршуваат сите обврски и ја носат целата одговорност што произлегува од актите на СФМ и одлуките на органите и телата на СФМ.

Членките учествуваат во сите активности на СФМ преку свои претставници, особено во работата на органите и телата на СФМ и во донесувањето на одлуките, ставовите, предлозите и другите форми на одлучување.

### **Член 14**

Членовите на СФМ имаат право на учество во системот на натпревари на СФМ.

Учеството во системот на натпревари се регулира со уплата на годишна чланарина на СФМ.

Членовите на СФМ чланарината ја уплатуваат најдоцна пред почетокот на натпреварувачката сезона, односно при аплицирањето за прием во членство.

Висината и намената на чланарината ја утврдува Извршниот одбор на СФМ.

**При уписот ( приемот ) членките се должни да достават Статут,Решение од Централен регистар, Решение од државна управа за работа од областа на спортот**

## **ПРЕСТАНОК НА ЧЛЕНУВАЊЕ ВО СФМ**

### **Член 15**

Членството во СФМ престанува:

- со истапување;
- со престанок на постоење на спортското здружение-клубот;
- врз основа на одредби што ги пропишува Законот за здруженија и фондации и Законот за спорт.

## **ОРГАНИ НА СФМ**

### **Член 16**

Органи на СФМ се:

1. Собрание на СФМ;
2. Извршен одбор;
3. Надзорен одбор.

## **1. СОБРАНИЕ НА СФМ**

### **Член 17**

Собранието е највисок орган на управувањето во СФМ.

Собранието е составено од постојани, придружни и почесни членови.

Секое здружение - клуб, член на СФМ, партиципира со 1 (еден) свој претставник во Собранието на СФМ.

Право на одлучување во собранието на СФМ имаат само претставниците на здруженијата - клубовите кои се постојани членови на СФМ. Постојаните членови на СФМ имаат право на 1 (еден) глас доколку се вклучени во системот на натпревари на СФМ, ФИС и ИБУ, во категориите МАЖИ , "ЖЕНИ" или "ДЕЦА". Со право на дополнителни гласови 1 или 2 гласа, се стекнуваат ако ги исполнуваат следните услови:

- Организиране меѓународни скијачки натпревари во последните 4 сезони, имаат право на 1 (еден) глас.
- Во последните 4 сезони имале натпреварувач во "А" селекциите на СФМ, имаат право на 1 (еден) глас.

Во работењето на собранието на СФМ може да учествуваат и претставниците на здруженијата – клубовите придружни членови на СФМ и почесните членови на собранието, со право на дискусија, а без право на одлучување.

Почесни членови на Собранието може да бидат спортисти-скијачи, спортски работници и други лица кои придонеле или со својот авторитет ќе придонесат за напредок на СФМ и развој на скијачкиот спорт. Почесните членови ги избира собранието на СФМ, врз основа на предлог на извршниот одбор или на членовите на собранието.

## Член 18

Собранието на СФМ:

- го донесува Статутот на СФМ и другите акти од својот делокруг на работа;
- ги избира и разрешува Претседателот на СФМ, Потпретседателите и членовите на Извршниот одбор, Претседателите на Комитетите, Претседателот и членовите на надзорниот одбор и почесните членови на Собранието на СФМ;
- разгледува и усвојува едногодишни и повеќегодишни програми за активностите на СФМ и други програми за развој на скијачкиот спорт;
- ги усогласува и координира програмските заеднички активности на здруженијата - клубовите, дава иницијативи и мислења за соработка помеѓу нив;
- ги разгледува и усвојува извештаите и програмите на Извршниот одбор, неговите тела и комисији;
- донесува одлука за прием во и бришење од членство на СФМ;
- врши и други работи во согласност со Статутот и Законот за спорт.

## Член 19

Собранието работи на седници.

Седниците на Собранието се свикнуваат по потреба, но најмалку еднаш годишно, по завршувањето на натпреварувачката сезона, најкасно до 31 мај.

Собранието може да работи ако се присутни повеќе од половината од постојните членови.

Собранието своите одлуки ги донесува со гласање.

Гласањето е јавно, а на предлог од **1/3** од членовите Собранието може да одлучи гласањето да биде тајно. Одлуката е полноважна доколку за истата гласале повеќето од половината присутни, постојани членови на Собранието, но не помалку од **1/3** од вкупниот број на постојани членови на Собранието.

## Член 20

Седниците на Собранието ги свикнува Претседателот на СФМ, на иницијатива на Извршниот одбор, Надзорниот одбор или најмалку **1/3** од постојаните членови.

Во случај на спреченост или одсутност на претседателот, претходната иницијатива ја спроведува еден од потпретседателите, овластен од претседателот или од Извршниот одбор.

Вонредно заседание на Собранието може, покрај претседателот, да свика и Надзорниот одбор или **1/3** од членовите на Собранието со право на одлучување.

## **2. ИЗВРШЕН ОДБОР**

### Член 21

Извешниот одбор е извршен орган на Собранието на СФМ.

### Член 22

Извршниот одбор на СФМ го сочинуваат:

- претседател, кој истовремено е претседател на СФМ;
- двајца потпретседатели;
- претседателите на комитетите за поедини дисциплини и
- членови;

Извршниот одбор брои 9 (девет) членови.

Потпретседателите и членовите на Извршниот одбор ги предлага претседателот, додека претседателите на комитетите за поедини дисциплини ги предлагаат здруженијата - клубовите, членови на СФМ од соодветната дисциплина.

Во работата на Извршниот одбор, кога тој ќе расправа по некои важни прашања од поедина област, може на покана од претседателот, во работата на извршниот одбор да учествуваат членови од Собранието и од другите тела на СФМ или други лица.

## Член 23

Извршниот одбор:

- ги извршува и го следи извршувањето на одлуките на Собранието;
- подготвува и усвојува правилници и други нормативни акти од својот делокруг на работа;
- подготвува материјал и создава услови за работа на Собранието и на СФМ;
- ги избира членовите на комитетите, претседателите и членовите на комисиите;
- избира генерален секретар, од редот на членовите на Извршниот одбор;
- ги подготвува и реализира плановите и програмите на СФМ;
- приготвува годишен финансиски план и завршна сметка;
- **обезбедува даночни и царински олеснувања во согласност со законот**
- ја следи работата на комитетите и другите работни тела и редовно бара извештај за реализација на активностите;
- на предлог на комитетите, усвојува календари за натпревари за сите натпреварувачки дисциплини;
- ја следи реализацијата на меѓународните натпревари во Македонија;
- ги потврдува составите на репрезентациите за натпреварите на Европскиот куп, Светскиот куп, Светските првенства и за учество на Зимските олимписки игри, а на предлог на соодветните комитети и комисии;
- ги одредува претставниците во телата на ФИС и ИБУ и другите организации во земјата и странство каде што СФМ членува;
- Извршниот одбор за својата работа поднесува извештај до Собранието на СФМ;
- одлучува по жалба против решението на Дисциплинската комисија.

## Член 24

Извршниот одбор се состанува по потреба, а најмалку еднаш месечно.

Состаноците на Извршниот одбор ги свикнува претседателот по своја иницијатива или по барање на 1/3 од членовите на Извршниот одбор.

Со состаноците раководи претседателот, а во негово одсуство еден од потпретседателите.

Извршниот одбор може да работи само ако се присутни повеќе од половина од членовите на Извршниот одбор.

Одлуките на Извршниот одбор се донесуваат со усогласување, или со мнозинство на гласови од присутните членови на седницата на Извршниот одбор.

**Доколку има итност за донесување на одлуки согласно член 3 точка 11 “ одлучување без присуство” од законот за здруженија и фондации е начин преку кој членовите на ИО на СФМ може да се изјаснат и донесат валидна одлука без одржување на седница,а преку телефонска конференција,електронска пошта, потпиешување на акт или друг начин уреден со Статутот на Организацијата се консултираат со секретарот,а одлуката мора на првата редовна седница на ИО истата да се верификува.**

За својата работа членовите на Извршниот одбор се одговорни пред Собранието.

## Член 25

Извршниот одбор за своето работење формира постојани и повремени работни тела.

Постојани работни тела се: Комитетот за алпско скијање, Комитетот за нордиски дисциплини и бијатлон, Комитетот за сноуборд и Комитет за слободен стил.

Работата на комитетите од став 2 ќе се регулира со посебни правилници што ги усвојува Извршниот одбор.

Комитети може да се формираат и во други скијачки дисциплини, со одлука на Собранието, а на предлог на извршниот одбор на СФМ.

За своето работење комитетите одговараат пред Извршниот одбор на СФМ.

Повремени работни тела се работни групи или комисии за одредени потреби или проекти.

## Член 26

Комитетите се составени од претседатели и 4 члена.

Во организационата структура на комитетите влегуваат 4 подкомитети и тоа:

- поткомитет за учители и тренери;
- поткомитет за патеки;
- поткомитет за натпревари и
- поткомитет за државни селекции.

Поткомитетите се состојат од претседател и членови. Бројот и членовите на поткомитетите ги одредува соодветниот комитет.

Работата на поткомитетите се регулира со посебни правилници што ги усвојува надлежниот комитет.

#### **Член 27**

Постојани комисији во СФМ се:

- комисија за маркетинг и финансии;
- медицинска (здравствена) комисија и
- дисциплинска комисија.

Комисиите се составени од претседател и двајца членови.

#### **Претседател на СФМ**

#### **Член 28**

Претседателот на СФМ ги има следните надлежности:

- го претставува и застапува СФМ пред трети лица.
- се грижи за стратешкиот развој и исполнување на целите и задачите на СФМ, во целина и во поедините подрачја;
- ги свикнува седниците на Собранието и Извршниот одбор и раководи со нив;
- потпишува општи акти и одлуки што ги усвоиле Собранието и Извршниот одбор и обавува други задачи кои му се доверени;
- му предлага на Собранието избирање на потпретседатели и членови на Извршниот одбор.

Претседателот на СФМ е одговорен за материјално-финансиското работење на СФМ.

За своето работење претседателот е одговорен пред Собранието на СФМ.

Во случаја на одсуство претседателот го заменува еден од потпретседателите на Извршниот одбор, овластен од претседателот или Извршниот одбор.

#### **3. НАДЗОРЕН ОДБОР**

#### **Член 29**

Надзорниот одбор го сочинуваа претседател и двајца членови, избрани од страна на Собранието.

Надзорниот одбор во своето работење врши надзор за исправноста во работењето на СФМ, реализација на програмите и исправноста во финансиското работење.

Надзорниот одбор за своето работење одговара пред Собранието.

#### **Генерален Секретар на СФМ**

#### **Член 30**

Генералниот Секретар на СФМ го именува извршниот одбор од својот состав.

Генералниот Секретар:

- се грижи за благовремено спроведување и реализирање на сите донесени одлуки од Собранието, извршниот одбор и другите органи и тела на СФМ;
- ги подготвува и навремено ги доставува сите потребни материјали за работа на Извршниот одбор, Собранието и другите органи и тела на СФМ;
- во координација со претседателот на СФМ се грижи за точно и навремено известување на јавноста за сите активности на СФМ;
- раководи со административно-стручната служба во СФМ;
- спроведува и координира и други активности, доверени од Извршниот одбор и Собранието на СФМ.

#### **Член 31**

СФМ има стручен секретар, со професионален статус кој ги обавува стручните, административните и техничките работи.

Правата, обврските и одговорностите на стручниот секретар се уредени со одлука на Извршниот одбор на СФМ.

#### **ТРАЕЊЕ НА МАНДАТИ**

#### **Член 32**

Мандатот на претседателот на СФМ, потпретседателите, членовите на Извршниот одбор, претседателот и членовите на Надзорниот одбор, претседателите и членовите на комитетите и на останатите работни тела е 4 (четири) години, со право на повторен избор.

Мандатот на почесните членови на Собранието е неограничен.

Членките на СФМ имаат право пред истекот на мандатот на некој функционер, да предложат разрешување, доколку постои сомневање дека не работи во согласност со Статутот и усвоената политика на СФМ.

Предлогот за разрешување, кој мора да биде образложен, го разгледува Собранието и донесува конечна одлука.

## **ИЗВОРИ НА ФИНАНСИРАЊЕ**

### **Член 33**

СФМ прибавува средства за своето работење од следните извори

- од чланарина и други прилози;
- од Буџет на државата;
- од сопствени дејности;
- од награди и спонзорски фондови;
- од донаторство и
- од други извори.

### **Член 34**

Средствата се употребуваат врз основа на Програмата за работа и Финансискиот план.

Финансиското и материјалното работење се води во согласност со позитивните прописи.

## **ПРАВА И ДОЛЖНОСТИ НА НАТПРЕВАРУВАЧИТЕ**

### **Член 35**

Статусот, правата и должностите на натпреварувачите се уредени со Правилник за правата и должностите на натпреварувачите.

### **Член 36**

Во државните репрезентации може да се избираат скијачи кои постигнале најдобри резултати и кои можат со своите човечки квалитетети да ја застапуваат РМ.

Критериумите за избор во државните репрезентации се дефинирани и усвоени во посебен акт што го усвојува Извршниот одбор, а на предлог на соодветните комитети.

### **Член 37**

Настап за државната репрезентација е должност и чест на секој натпреварувач. Натпреварувач кој нема оправдани причини неможе да одбие учество на натпревар за државната репрезентација.

### **Член 38**

СФМ е должен да се грижи за репрезентативците и да им овозможи услови за постигнување на што подобри резултати и успеси.

### **Член 39**

Членовите на државните репрезентации се должни да ги исполнуваат своите обврски во репрезентацијата, определени во актите на СФМ и неговите тела.

СФМ може со врвните репрезентативци да слкучува индивидуални договори за регулирање на меѓусебните права и обврски.

## **НАГРАДИ, ПОДАРОЦИ, ПРИЗНАНИЈА И БЛАГОДАРНИЦИ**

### **Член 40**

Собранието и Извршниот одбор можат на членките на СФМ, натпреварувачи, заслужни поединци, спортски организации, институции, претпријатија и други организации да доделуваат награди, подароци, признанија и благодарници за нивниот придонес во постигнувањата и развојот на СФМ и скијањето во РМ.

Доделувањето на наградите и признанијата е уредено со посебен правилник.

## **ОПШТИ АКТИ**

### **Член 41**

СФМ ги има следните општи акти:

- Статут;
- Деловник за работа на Собранието и неговите органи;



- Правилник за доделување награди, произнанија и благодарници;
  - Правилник за правата и должностите на натпреварувачите;
  - Правилник за стручни служби.
- СФМ, во поедини области, може да донесува и други општи акти.

## **ПРЕОДНИ И ЗАВРШНИ ОДРЕДБИ**

### **Член 42**

СФМ престанува да постои:

- ако Собранието донесе одлука за престанок на своето постоење со 2/3 мнозинство од вкупниот број членови **со одлука го известува Централниот регистер на РМ.**
- со прависилна одлука на надлежен државен орган;
- ако бројот на членките се намали на 2.

Целокупниот подвижен и недвижен имот кој е сопственост на СФМ, во случај на престанок на постоење на СФМ, преминува во сопственост на спортските здруженија-клубовите кои го сочинуваат СФМ.

Поделбата на имотот ќе се изврши согласно со посебна одлука за престанок на СФМ.

### **Член 43**

Статутот на СФМ стапува во сила со неговото донесување, на **06.04.2011 година.**

**Овој Статут произведува правно дејство од денот на запишувањето во регистерот на Централниот регистер на РМ.**

Со усвојување на овој Статут, престанува да важи Статутот од **25.06.2004 година.**

06.04.2011

**ПРЕТСЕДАТЕЛ НА СФМ,**  
Златко Пановски